

حجیت حدیث

مولانا مفتی محمد حسین صانعی صدر مدرس جامعہ نعیمیہ لاہور

[یہ مقالہ زیم علوم اسلامیہ کے ہفتہ وار اجتماع میں اسلامیہ کالج ریلوے روڈ، لاہور کے جیمیہ ہال میں پڑھا گیا۔ یہ سلسلہ مضمون کی صرف پہلی کڑی ہے۔ اس کے باقی حصوں کو یعنی کیا احادیث میں تضاد اور اختلاف پایا جاتا ہے، اور اگر ہے تو اس کی نوعیت کیا ہے اور کیا احادیث غیر عقلی مضامین پر مشتمل ہیں۔ مولانا نے مکمل کرنے کا وعدہ فرمایا ہے۔۔۔ مرتب]

قرآن کریم صرف الفاظ کا نام نہیں ہے بلکہ الفاظ و معانی دونوں پر اس کا اطلاق ہوتا ہے اللہ حکیم وخبیر نے قرآن کریم کی حفاظت کا جو وعدہ فرمایا ہے کہ اِنَّا نَحْنُ نَزَّلْنَا الذِّكْرَ وَاِنَّا لَهٗ لَحَاطِطُونَ اس کا تعلق بھی الفاظ و معانی دونوں سے ہے۔ لہذا مکمل حفاظت کے لیے ضروری ہے کہ الفاظ کے ساتھ ساتھ اس کے معنی کا تحفظ بھی ہو۔

لاکھوں انسانوں نے نہ صرف الفاظ قرآن کو اپنے سینوں میں محفوظ کیا بلکہ ترجمان وحی صلی اللہ علیہ وسلم نے ان کے جو معنی و مطالب متعین کیے تھے انہیں بھی بڑی احتیاط کے ساتھ اپنے دلوں میں چھپایا اور پھر ہر دور میں انہیں تو اتر کے ساتھ نقل کرتے چلے آئے۔ یہ وہ طریق ہے جس سے یہ مقدس امانت و قرآن پاک اور کتب احادیث نبوی، نسلاً بعد نسل تعلیم و تعلم، درس و تدریس کے ذریعہ منتقل ہوتی چلی گئی۔

درحقیقت احادیث مبارکہ قرآن کریم کی قولی و عملی تفاسیر کا مجموعہ ہے۔ کتاب الہی کے ساتھ رسولوں کے آنے کا مقصد یہ ہوتا ہے کہ وہ کلام الہی کے معانی و مطالب بھی سمجھاتے جائیں خود قرآن نے رسول اکرم صلی اللہ علیہ وسلم کے فرائض اور ان کی بعثت کے اغراض مقاصد بیان کرتے ہوئے

صاف اور واضح طور پر ارشاد فرما دیا کہ :

هُوَ الَّذِي لَعَنَ فِي الْأُمِّيَّةِ رَسُولًا
مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ
الْكِتَابَ وَالْحِكْمَةَ وَإِنْ كَانُوا مِنْ قَبْلُ
لَعْنَى صَلَاحٍ مُبِينٍ -

وہ اللہ جس نے ان پر جس میں خود انہی میں سے رسول
مبعوث فرمایا جو ان کے سامنے اس کی آیات
تلاوت کرتا ہے اور انہیں پاکباز بناتا ہے اور کتاب
کی تعلیم دیتا اور حکمت کے رموز سے آگاہ فرماتا ہے
جبکہ لوگ اس سے پہلے کھلی ہوئی گمراہی میں مبتلا تھے۔

مخلوق کو خالق کا پیغام پہنچانا اور اس کے مطالب بیان کرنا بھی رسول کے فرائض میں شامل ہے
چنانچہ ارشادِ خداوندی ہے کہ :

أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ
مَا نُزِّلَ إِلَيْهِمْ لَعَلَّهُمْ يَتَفَكَّرُونَ

یعنی ہم نے آپ کی طرف ذکر اس لیے نازل فرمایا تاکہ
آپ لوگوں کے لیے بیان کریں جو ان کی طرف نازل
کیا گیا ہو، شاید وہ غور و فکر سے کام لیں۔

ان آیات کی روشنی میں دیکھا جائے تو رسول کے سوا کسی دوسرے شخص کو قرآن کی تشریح و
تفسیر کرنے کا کسی طرح بھی حق نہیں پہنچتا۔ کیونکہ اللہ کے کلام کے اصل معنی یا تو اللہ تعالیٰ قرآن میں خود
بیان کرتا ہے کہ ان القرآن یفسر بعضہ بعضاً، یا پھر اس کا رسول جو اللہ سے ہم کلامی کے منصب
پر فائز ہے بیان کر سکتا ہے۔ کسی اور شخص کے لیے کلامِ الہی کے نشنا اور مقصد متعین کرنا ممکن نہیں
اور اگر کوئی فرد کلامِ الہی کے معنی کے مختلف احتمال بیان کرے تو اس کو تاویل کہا جاتا ہے وہ تفسیر
نہیں ہے۔ کیونکہ تفسیر کسی کلام کے اس معنی کو کہتے ہیں جو متکلم نے کلام سے خود مراد لیے ہوں۔ اسی
لیے تفسیر کے ہوتے ہوئے تاویل کا کوئی اعتبار نہیں کیا جاتا۔

علاوہ ازیں یہ حقیقت بھی ناقابل انکار ہے کہ کلام کے لب و لہجہ اور اس کے اسلوب بیان
اور الفاظ کے زیر و بم سے جو مطالب سمجھے جاسکتے ہیں وہ نکھی ہوئی عبارت پڑھنے سے حاصل نہیں ہو
سکتے۔ یہیں تو قرآن کریم کے لکھے ہوئے الفاظ ہی پہنچے ہیں مگر حضور صلی اللہ علیہ وسلم پر قرآن براہِ راست

نازل ہوا اور آپ نے کلام کے لب و لہجہ کو بطور خود حامل وحی سے سنا، اس سورت میں قرآن کے معنی و مطالب کا صحیح ادراک آپ کے سوا دوسرا نہیں کر سکتا۔ اس لیے بھی آپ کے بیان کردہ مطالب و معانی و اسباب الاتباع لازم العمل ہیں اور آپ کے اعمال و اقوال صحیفہ ربانی اور احکامات قرآنی کی صحیح تفسیر و تشریح ہو سکتے ہیں

اس میں شک نہیں کہ قرآن کریم کامل و مکمل آسمانی کتاب ہے جس میں تمام علوم و ضوابط مندرج ہیں اور بنی نوع انسان کی ہدایت کے لیے آخری دستور العمل ہے۔ مگر اس کا یہ مطلب ہرگز نہیں کہ اس میں تمام روزمرہ کے فقہی مسائل اور سر پیش آمدہ جزئیات کے احکام علیحدہ علیحدہ درج ہیں اور ہر حکم کی پوری تفصیل موجود ہے۔ اگر ایسا ہوتا تو قرآن کریم سینکڑوں جلدوں میں نازل ہوتا یہ تیس پارے کیونکر کافی ہو سکتے تھے جو صرف پانچ سو آیات متعلقہ احکام پر مشتمل ہیں۔ تبیان و تفصیل کا صاف اور واضح مطلب یہ ہے کہ قرآن فطرت انسانی کے تمام مدارج ترقی کے لیے قطعی اصول کا جامع ہے۔ اساسی احکام بنیادی امور اور کلیات کو شامل ہے۔ بنی نوع انسان کے لیے ارتقائی مراحل کی نشاندہی کرتا ہے اخلاقی و عمرانی ضوابط بیان کرتا ہے جن سے بے شمار جزئیات اور ان کے احکامات مستنبط ہو سکتے ہیں۔ احادیث مبارکہ انہی کلیات اور اصول کی وساحت کرتی ہیں اور ان سے آیات قرآنیہ کے مطالب کا تعین اور معنی متصودی کا تئیں ہوتا ہے۔

کیا حدیث سے فرقہ بندی اور اختلاف امت کی راہیں کھتی ہیں؟ | یہ ایک عامی اور عقل و خرد سے عاری انسان تو کہہ سکتا ہے مگر جس کو اللہ تعالیٰ نے عقل سلیم اور بصیرت و یقین کی دولت سے نوازا ہے وہ یہ گمان نہیں کر سکتا۔ مختلف فرقوں کی نظریاتی تاریخ پر نظر ڈالی جائے تو ہمیں یہ نظر آتا ہے کہ ہر فکری تحریک کی بنیاد قرآن پاک کی آیات پر رکھی گئی ہے اور ہر فرقہ نے سب سے پہلے اپنے نظریات کی تائید میں آیات قرآنیہ سے استناد کیا ہے۔ اور پھر احادیث مبارکہ کو دوسرے درجہ میں رکھا ہے۔ خوارج آیات ہی سے استدلال کرتے تھے۔ معتزلہ بھی قرآن کریم کے حوالہ جات سے اپنے مسک کی تائید کرتے رہے۔ اور اسی طرح اہل تشیع، اہل حدیث، اہل سنت اپنے اپنے مذاہب کی تائید میں قرآن کریم سے استدلال کرتے ہیں۔ علیٰ ہذا اقباس

ہر فرقہ اور ہر جماعت پہلے قرآن ہی کو سند میں لاتی ہے۔ اندریں حالات امت کے اختلاف و افتراق کی، جب صرف احادیث مبارکہ کو قرار دینا دیانت و صداقت کے منافی ہے۔ منکرین حدیث کا یہ آتما ہے۔ ایک حربہ ہے جو احادیث کے خلاف استعمال کرتے ہیں۔ حقیقت یہ ہے کہ اختلاف امت کو روکنے کے لیے حدیث رسول ہی بہترین علاج ہے، تاکہ تمام امت مسلمہ قرآن کریم کی اس توضیح و تفسیر پر متفق ہو کر عمل پیرا ہو جو اللہ کے رسول نے بیان کی ہیں۔ اور اگر ہر فرقہ و بشر قرآن کی تفسیر، تشریح، معانی و مطالب اپنی اپنی راستے اور عقل سے کرتا جائے تو ہم قرآن پاک کی مرکزی تعلیم سے دور ہوتے جائیں گے۔ حالانکہ تمام انسان یکساں فہم و فراست نہیں رکھتے اور سب کی استعداد برابر نہیں۔ ایسی صورت میں امت میں افتراق و انتشار کی وسیع خلیج کا اور زیادہ وسیع ہو جانا ایک لازمی نتیجہ ہے۔

کیا احادیث مبارکہ ثابت اور محفوظ نہیں ہیں؟ جناب رسالت مآب علیہ التحیۃ والصلوٰۃ کا معجزہ ہے کہ عرب کے ان پڑھ اور سخت کوش انسانوں کو ایسی تربیت، تعلیم اور فیض صحبت سے نوازا جس سے وہ حضرات آقا، زہد، اخلاص، سلامتِ طبع، جودِ ذہن، صفاءِ باطن، صبر و استقامت اور محبتِ رسول کے اس درجہ پر پہنچ گئے کہ آج ان کی نظیر صفحہ عالم پر نہیں مل سکتی۔ سچ ہے اِذَا اَرَادَ اللّٰهُ اَمْرًا هَيَّا سُبْحٰنَہٗ یعنی جب اللہ کسی کام کو چاہتا ہے تو اس کے اسباب بہم پہنچا دیتا ہے حضور علیہ السلام کے اقوال و افعال کی روایت کرنے کے لیے پاک باز و پاک طینت اہل ایمان، مردانِ خدا، صحابہ رسول صلی اللہ علیہ وسلم کو منتخب فرمایا جو آپ کی ہر ادنیٰ سے ادنیٰ بات کو نہایت غور سے مطالعہ کرنے کے عادی تھے اور آپ کی روش پر عمل پیرا ہونے کو باعثِ نجاتِ آخری سمجھتے تھے، صرف بغرض عمل ہی ضبط نہیں کرتے تھے بلکہ وہ جانتے تھے کہ تبلیغ احکام اور تعلیم اسلام بجائے خود ایک عظیم فرض اور ثواب ہے۔ ان صحابہ کرام نے آپ کے اقوال، حرکات و سکنات کو گوشِ بصیرت سنا اور بحسبِ عہد ملاحظہ کیا۔ اور پوری دیانت اور امانت کے ساتھ بے کم و کاست اپنے بعد کے تابعین تک پہنچایا پھر ان تابعین کرام نے نہایت عزم و جہد اور جانفشانی کے ساتھ احادیثِ قلمبند کیں۔ انہی کی کاوشوں کا ثمرہ ہے کہ آج ہم بلا وقت و بے سرمایہ اور بانی ہدایات سے مستغنی ہو رہے ہیں۔ جس قدر تفسیر اور تحقیق احادیث

کے بارے میں ان بزرگوں نے کی ہیں یقیناً کسی مذہب میں اس کی مثال موجود نہیں بلکہ ہمارا یہ دعویٰ ہے کہ اس سے زیادہ تحقیق و تنقید ممکن ہی نہیں۔ انہی برگزیدہ ہستیوں نے علم اسماء الرجال کی بنیاد ڈالی تاکہ روادۃ حدیث کے حالات اور ان کا علمی معیار، حفظ و ضبط، القاء و اخلاق وغیرہ امور کا پتہ لگ سکے۔ اور اصول حدیث و اقسام حدیث بڑی وضاحت سے مرتب فرماتے۔ مثلاً ترمذی، مشہور، عزیز، غریب، فرج، موقوف، متصل، منقطع، مرسل، مقطوع وغیرہ اقسام قائم کر کے ہر ایک حدیث کی حجیت کا موازنہ کیا۔ تطبیق و ترجیح کے قواعد مقرر کیے۔ موضوع و ضعیف، ثابت و قوی کی پوری پوری توضیح کی جس سے محدود کی تمام موضوع اور غلط احادیث علیحدہ ہو گئیں۔ صحیح و سقیم میں امتیاز قائم ہو گیا۔ علم حدیث کی ترقی و تکمیل کے لیے کئی علوم ایجاد کیے۔ جن کے موجد یہی محدثین و مجتہدین ہیں۔ مثلاً:-

اصول حدیث | اس علم میں کتاب و سنت سے مسائل و احکام استنباط کرنے کے ضابطہ اور اصول بیان کیے گئے ہیں اور تعارض اولہ کے وقت تطبیق اور ترجیح کے قواعد کا ذکر ہے۔

علم وراثت | اس میں ان اصول کو مرتب کیا گیا ہے جن کے ذریعہ تین حدیث کا حال معلوم ہو سکے۔ یہ اصول سو سے زائد ہیں۔ اس علم میں محدث زیادہ تر مہارت اور مداومت احادیث کی وجہ سے ایک ذوق کیفیت سے مدد لیتا ہے۔

علم نظری الاسناد | اس میں حدیث کی سند پر بحث کی جاتی ہے اور سند کے اتصال و انقطاع کا پتہ چلایا جاتا ہے اور اس کا معیار قائم کیا جاتا ہے۔

علم روایت | اس میں طرق روایت سے بحث کی جاتی ہے اور دیکھا جاتا ہے کہ حدیث کی روایت باسحیح ہے یا باقرات ہے یا بالمشاہدہ یا بالاجازت ہے وغیرہ۔

علم طبقات الحدیث | اس میں حدیث کے درجات بیان کیے جاتے ہیں اور بتلایا جاتا ہے کہ زیر بحث حدیث کا راوی طبقات اربعہ میں سے کس طبقہ کا ہے۔

علم الجرح والتعديل | اس علم میں راوی کے مجروح و مطعون ہونے کے اسباب ذکر کیے جاتے ہیں۔ اور راویوں کے عدل، ثقاہت، حفظ اور ضبط و فہم کا بیان کیا جاتا ہے۔

علم علی حدیث | یہ علم نہایت ہی دقیق اور عمیق ہے اس میں وقایات، مواید، مواطن، انقب اور اسماء کے علاوہ راوی کے الفاظ حدیث کی بحث کی جاتی ہے۔

علم تصحیف اسماء | ہم شکل ناموں کی تشریح مترادف و مشترک اسماء کا امتیاز، قرآن کے ذریعہ حاصل کرنے کے ضابطے بیان کیے جاتے ہیں۔

علم اسماء الرجال | یہ علم راویان حدیث کی سوانح عمری اور تاریخ ہے۔ اس میں راویوں کے نام، اہمیت، صلب و نسب، علم و فضل، دیانت و تقویٰ، حفظ و ذکاوت، صحت و مرض، شباب، شباب، ملاقات اور معاصرانہ پہلوؤں کا بیان ہوتا ہے۔

کوئی قوم اور کوئی ملت دنیا میں ایسی نہیں گزری جس نے اسماء الرجال جیسا عظیم الشان فن ایجاد کیا ہو اور راویوں کی زندگی کے ہر پہلو اور بے شمار شخصیتوں کے تمام عادات و اطوار، احوال و کوائف اتنی تفصیل کے ساتھ مدون کیے ہوں جس کی بدولت آج ۵ لاکھ راویوں کا حال معلوم ہو سکتا ہے۔ اس فن شریف کی وجہ سے صحیح و غیر صحیح روایت کا امتیاز باسانی حاصل ہو جاتا ہے۔

ایک مرتبہ امام عبداللہ حاکم سے ایک شخص نے حدیث بیان کی، حاکم نے دریافت کیا کہ یہ حدیث تم نے کب سنی اور کس سے سنی۔ اس شخص نے کہا کہ عبداللہ ابن حمید سے فلاں سن میں سنی ہے۔ امام نے اپنے شاگردوں کی طرف دیکھ کر فرمایا "عبداللہ ابن حمید اس کے بیان کر وہ وقت روایت سے سات سال پہلے انتقال کر چکے ہیں لہذا یہ حدیث صحیح نہیں۔ اسی طرح خلیفہ ہارون الرشید کے دربار میں خیر کے یہودیوں نے ایک دستاویز پیش کی جو حضور اکرم صلی اللہ علیہ وسلم کی طرف منسوب تھی۔ اس میں لکھا تھا کہ خیر کے یہودیوں کو جزیرہ معاف ہے۔ یہ دستاویز جب متحدین کے سامنے پیش ہوئی تو انہوں نے بتایا کہ یہ جعلی ہے کیونکہ اس پر حضرت سعد ابن معاذ کی گواہی ہے اور آپ غزوہ خندق کے بعد وفات پا گئے تھے اور خیر اس وقت تک فتح نہیں ہوا تھا لہذا اس دستاویز پر سعد ابن معاذ کی شہادت درست نہیں۔ دوم یہ کہ دستاویز پر کاتب کا نام معاویہ ابن ابوسفیان لکھا ہے اور حضرت معاویہ فتح خیر تک اسلام نہیں لاتے تھے۔

اس دستاویز کی غلطی علمِ اسماء رجال کی مدد سے ظاہر ہوئی۔ اسی طرح حدیث کی تحقیق و تنقید میں علمِ اسماء رجال نہایت کارآمد ثابت ہوتا ہے۔ اور اس سے حدیث کی صحت اور ضعف کا باسانی نتیجہ مل جاتا ہے۔ محدثین کرام نے اسی علم کے ذریعہ موضوعِ ضعیف، قوی، متصل، منقطع، مرسل، مقطوع وغیرہ احادیث چھانٹ کر رکھ دی ہیں اور اب حدیث کے درجات معلوم کرنے میں کوئی دشواری باقی نہیں رہی۔ اس فن میں سب سے پہلی تصنیف شیخ یحییٰ ابن قطان المتوفی ۱۹۸ھ کی ہے۔ امام بخاری و مسلم نے بھی اس فن میں کتابیں لکھی ہیں۔ علمائے بخارانے ایک مرتبہ امام محمد بن اسماعیل بخاری کے امتحان کے لیے دس محدث منتخب کیے اور ہر ایک کو دس دس احادیث اس طرح پیش کرنے کو کہا کہ حدیث کی اصل سند سے نہ سنایا جائے بلکہ ایک صد احادیث کی اسناد آپس میں تبدیل کر کے لگائیں اور باری باری سے دس آدمی دس دس حدیثیں بدلی ہوئی سند سے امام بخاری کو سنا کر ان کی تصحیح کرائیں۔ جب ہر ایک نے دس دس احادیث سنا دیں تو امام بخاری نے فرمایا کہ یہ احادیث ان راویوں سے مجھے معلوم نہیں۔ ان احادیث کے اصل راوی اس طرح ہیں اور ہر حدیث کے اصل راویوں کو تم حدیث سے لگا دیا اور پھر حلقہ کا یہ کمال دکھایا کہ جس ترتیب سے وہ سو احادیث سنی تھیں اسی ترتیب سے احادیث کی تصحیح کر کے دہرائیں۔

گویا امام بخاری رحمۃ اللہ علیہ اسماء رجال کو اس قدر جانتے تھے اور راویانِ حدیث کو اس طرح پہچانتے تھے کہ ہر راوی کا سلسلہ اور اس کی بیان کردہ احادیث ان کے سامنے موجود تھیں۔ اسی قسم کے محدثین کی بیان کردہ احادیث میں بہت کم غلطی کا امکان ہے کیونکہ ان حالات کے پیش نظر یہ کہنا صحیح ہوگا کہ احادیث محفوظ نہیں اور ان کا کوئی اعتبار نہیں ہے۔

اس موقع پر مجھے چند معروضات اور بھی پیش کرنی تھیں جن میں یہ بتلانا تھا کہ کیا احادیث میں تضاد اور اختلافِ معانی پایا جاتا ہے اور اگر ہے تو اس کی کیا نوعیت ہے اور یہ کہ کیا احادیث غیر عقلی مناسبات پر مشتمل ہیں اور کیا وہ کسی طرح عقلی سلیم کے مطابق ثابت کی جاسکتی ہیں؟ وقت نہ ملنے کی وجہ سے ان پہلوؤں کو کسی دوسرے موقع کے لیے اٹھا رکھتا ہوں۔